



ಗಿಳಿಗಳಿಗೆ ಮಡಿಲು ಕಾಡುಬೆಳೆ

ಹಣ್ಣುಗಳಿಲ್ಲದ, ಗಂಧಗಳಿಯನ್ನೂ ತರದ ಕಾಡುಬೆಳೆ ನೂರಾರು ಗಿಳಿಗಳಿಗೆ ಆಶ್ರಯತಾಣ.

■ ವಿನು ಗಂಗೆ

ಯಾವುದೇ ಹಣ್ಣಾಗಲೀ, ಹಚ್ಚ ಹಸಿರ ಹೊದಿಕೆಯ ಚೆಂದವಾಗಲೀ, ಹೂಗಳ ಗಂಧವಾಗಲೀ... ಹೇಳುವಂತಹ ಯಾವುದೇ ವಿಶೇಷಣವಿಲ್ಲದ ಈ ಮರ ನನ್ನನ್ನು ಸೆಳೆದದ್ದು ಒಂದು ದಿನ ಆಕಸ್ಮಿಕವಾಗಿ; ನಾಲ್ಕು ವರ್ಷಗಳ ಹಿಂದೆ ನಮ್ಮ ಚಿಕ್ಕ ಮಾವನವರ ಮನೆಯ ಹಿತ್ತಲಿನಲ್ಲಿ.



ಆ ದಿನ ಸಂಜೆಯಾಗುತ್ತಿದ್ದಂತೆ ಒಂದು ಮರದಲ್ಲಿ ಕೀಟ ಅನ್ನುವ ಗಿಳಿಗಳ ಕಲರವ ಕೇಳಿಸಿತು. ಕುತೂಹಲದಿಂದ ಪುಟ್ಟ ಮಗಳನ್ನು ಕರೆದುಕೊಂಡು ಹಿತ್ತಲಿಗೆ ಓಡಿದೆ. ಮರವೊಂದರ ಒಂದೊಂದು ಪೊಟರೆಯಲ್ಲೂ ಹಲವಾರು ಗಿಳಿಗಳು ಒಳಹೋಗಿ ಹೊರಬರುವುದು ಮಾಡುತ್ತಿದ್ದವು. ಪೊಟರೆಗಳಲ್ಲಿ ಗಿಳಿಗಳಿರುವುದು ಸಾಮಾನ್ಯವೇ ಆದರೂ ಇಷ್ಟು ಪ್ರಮಾಣದ ಗಿಳಿಗಳು ಒಂದೇ ಮರದಲ್ಲಿ ಸೇರಿದ್ದು ಆಶ್ಚರ್ಯ ಅನಿಸಿತ್ತು.

ಮರ ಅಂದಚೆಂದವೂ ಇಲ್ಲದೆ, ತಿನ್ನಲು ಕೊಡಲು ಹಣ್ಣು ಇಲ್ಲದೆ ಹೋದರೂ ಹಕ್ಕಿಗಳಿಗೆ ಆಶ್ರಯ ನೀಡುವುದರಲ್ಲಿ ಮುಂಚೂಣಿಯಲ್ಲಿರುವ ಕಾರಣ, 'ಕಾಡುಬೆಳೆ' ನನ್ನ ಆಪ್ತವಲಯಕ್ಕೆ ಸೇರಿದ ಮರವಾಗಿದೆ. ಬೆಳ್ಳಾಲೆ ಎಂಬ ಹೆಸರೂ ಇದಕ್ಕಿದೆ.

ಗಿಳಿಗಳ ಕಲರವದ ಹಿತ್ತಲಿಗೆ ನಮ್ಮ ಚಿಕ್ಕಮಾವನವರನ್ನು ಕರೆತಂದು, ಇದರ ಬೀಜವಾಗುತ್ತಲೇ ತೆಗೆದಿಟ್ಟು ನನಗೆ ತಲುಪಿಸುವಂತೆ ಬೇಡಿಕೆ ಇಟ್ಟು ಬಂದೆ.

ಮಾಹಿತಿ ತಂತ್ರಜ್ಞಾನದ ಈ ಯುಗದಲ್ಲಿ ಗಿಡ ಅಥವಾ ಮರದ ಚಿತ್ರ ತೆಗೆದು Google lensಗೆ ಹಾಕಿದರೆ ಸಾಕು, ಅದನ್ನು ಹೋಲುವ ಎಲ್ಲಾ ಪ್ರಭೇದಗಳ ವೈಜ್ಞಾನಿಕ ಹೆಸರು, ಬಳಕೆ ಹಾಗೂ ವಸ್ತುನಿಷ್ಠ ಸಮಗ್ರ ಮಾಹಿತಿ ಸಿಗುತ್ತದೆ. ಹಾಗಿದ್ದರೂ ಕಾಡುಬೆಳೆ ಮರದ ವೈಜ್ಞಾನಿಕ ಹೆಸರು ಪಡೆಯಲು ತಿಣುಕಾಡಬೇಕಾಯಿತು. ಕೊನೆಗೆ, ಸಸ್ಯಶಾಸ್ತ್ರದಲ್ಲಿ ಪಾಂಡಿತ್ಯ ಹೊಂದಿದ ಪ್ರೊ. ಸಂಪತ್ ಕುಮಾರ್ ಅವರಿಂದ ಇದು *Albizia procera* ಎಂಬ ಮಾಹಿತಿ ಪಡೆಯಲಾಯಿತು.

ಬಿಸಿಲು, ಬರ ತಾಳಿಕೊಳ್ಳುವ ಶಕ್ತಿ

ಇರುವುದರಿಂದ ಇದು ಭಾರತದಾದ್ಯಂತ ಸಾಮಾನ್ಯವಾಗಿ ಕಂಡುಬರುವ ಮರವೆನಿಸಿದೆ. ಅಲ್ಲಲ್ಲಿ ಪೊಟರೆಗಳಿರುವ ಸಾಧಾರಣ ಮರ. ಚೊಳ್ಳಿರುವ ಕಾರಣ ನಾಟಾಗಾಗಿ ಅಥವಾ ಇನ್ನಾವುದೇ ಉಪಯೋಗಕ್ಕೆ ಬಾರದ್ದರಿಂದ ಅಲ್ಲಲ್ಲಿ ಈ ಮರ ಉಳಿದುಕೊಂಡಿದೆ.

ಮರದ ಕಾಂಡ ನಂದಿ ಮರದಂತೆ ಬೆಳ್ಳಗಿದ್ದರೂ ಹೊಳಪಿರುವುದಿಲ್ಲ. ಸಾಮಾನ್ಯವಾಗಿ ಈ ಮರವನ್ನು ಎಲ್ಲಿಯೇ ನೋಡಿದರೂ, ಸಂಜೆಯಾಗುತ್ತಿದ್ದಂತೆ ನೂರಾರು ಹಕ್ಕಿಗಳು ಸೇರುವುದು ಖಚಿತ. ಚಿಗುರೊಡೆದು ನಿಂತಾಗಲೂ ಹೆಚ್ಚು ಹಸಿರಿನ ದಟ್ಟಣೆ (canopy) ಇರುವುದಿಲ್ಲ. ಚಿತ್ರವನ್ನು ಸರಿಯಾಗಿ ನೋಡಿದರೆ



ಕಾಂಡದಲ್ಲಿ ಪೊಟರೆಗಳು ಕಾಣುತ್ತವೆ. ಇದೇ ಈ ಮರವನ್ನು ಗಿಳಿಗಳಿಗೆ ಆಪ್ತಾಯಮಾನ ಹಾಗೂ ಆಕರ್ಷಣೀಯವಾಗಿಸಿದೆ. ಇದರ ಬೀಜಗಳಿಂದ ಹಾಗೂ ಬೇರಿನಿಂದ ಹೊಸ ಗಿಡ ಹುಟ್ಟುತ್ತದೆ. ಬೆಂಗಳೂರಿನ 'ನೈಸ್' ರಸ್ತೆಯಲ್ಲಿ ಗಮನಿಸಿ ನೋಡಿದರೆ ಒಂದೆರಡು ಮರಗಳು ಕಾಣುತ್ತವೆ. ನಮ್ಮ ಕಣ್ಣುಗಳು ಗೂಗಲ್ ಲೆನ್ಸ್ ಆಗದೇ ಹೋದರೂ ನಾವಿರುವ ಜಾಗದಲ್ಲೇ ಸೂಕ್ಷ್ಮವಾಗಿ ಗಮನಿಸಿದರೆ ಬಹಳಷ್ಟು ವಿಶೇಷಗಳು ಕಾಣುತ್ತವೆ.

ನಾವು ಮನುಷ್ಯರು. ನಮಗೆ ಬೇಕಾದ ಮನೆ ಕಟ್ಟಲು ಅಥವಾ ಬಾಡಿಗೆಗೆ ಪಡೆಯಲು ಶಕ್ತರು. ಆದರೆ ಪಕ್ಷಿಗಳು, ನಾವು ಕಡಿಯದೇ ಉಳಿಸಿದ ಮರಗಳನ್ನು ಮಾತ್ರ ಆಶ್ರಯಿಸಬೇಕಾದ ಪರಿಸ್ಥಿತಿಯಲ್ಲಿ ಬಾಳುತ್ತಿವೆ. ನಾವು ನಮಗೆ ಉಪಯೋಗಕ್ಕೆ ಬರುವ, ಫಲ ನೀಡುವ, ಲಾಭ ತರುವ ಮರಗಳನ್ನು ಬೆಳೆಯುತ್ತೇವೆ. ಅದು ಸಹಜವೂ ಹೌದು. ಆದರೆ ಈ ಕಾಡುಬೆಳೆಲದಂಥ ಮರಗಳ ಗತಿ?

ಚಿಕ್ಕ ಮಾವನವರು ಕಳಿಸಿದ ಬೀಜಗಳಲ್ಲಿ ಮೂರು ಸಸಿ ಹುಟ್ಟಿದವು. ನಮ್ಮ ಕಚೇರಿಯಲ್ಲಿ ನೆಟ್ಟ ಒಂದು ಗಿಡ ಯಾರೋ ಕಿತ್ತೆಸೆದಿದ್ದರು. ಬಿಬಿಎಂಟು ಉದ್ಯಾನವೊಂದರಲ್ಲಿ ನೆಟ್ಟ ಗಿಡ ಎರಡು ಬಾರಿ ಕುರಿಗಳು ನುಗ್ಗಿ ಕಡಿದು ಸತ್ತುಹೋಯಿತು. ಇನ್ನು ಒಂದೇ ಒಂದು ಗಿಡ ನಮ್ಮ ತೋಟದಲ್ಲಿ ನೆಟ್ಟಿದ್ದು ಎರಡಾಳೆತ್ತರ ಬೆಳೆದುನಿಂತಿದೆ. ಆ ಮರ, ಕೆಲವು ವರ್ಷಗಳಲ್ಲಿ ನೂರಾರು ಗಿಳಿಗಳಿಗೆ ಮನೆಯಾಗಬಹುದು.

ಪ್ರತಿಕ್ರಿಯಿಸಿ: feedback@sudha.co.in